

INTIETEF TA' STORJA FOLKLORISTIKA MILL-GHASRI

It-Tielet Parti

— Taghrif miġbur minn Toni Calleja —

DAHLA

Għal din il-harga ser nittrattaw diversi modi ta' devozzjonijiet u drawwiet folkloristiċi fl-Ghasri marbuta ma' l-Erwieħ tal-Purgatorju. Il-folklore Malti marbut ma' dan is-sugġett b'mod partikulari u mal-mewt u/jew mal-mejtin b'mod ġenerali huwa mhux biss kotran iżda wkoll attraenti u li jirkacċa fuq l-oħrajn kollha.

Id-devozzjoni lejn l-Erwieħ tal-Purgatorju minn dejjem kienet waħda qawwija u għażiża ħafna. Il-Konċilju ta' Trentu, fl-4 ta' Diċembru, 1563 jgħid hekk: "Billi l-Knisja Kattolika mgħarrfa mill-Ispirtu s-Santu, u wara li segwiet il-kitba tal-għorrief tagħha, għallmet, u anke issa f'dak il-konċilju; li hemm Purgatorju u li l-erwieħ jiġu meghjuna bit-talb tal-fidili hajjin u l-aktar bis-sagrifiċju ta' l-artal, dan il-konċilju jobbliga lill-isqfijiet biex jgħallmu d-duttrina tal-Purgatorju lill-fidili kullimkien".

Fi żmien il-Kavallieri, hekk kif imutilhom xi hadd, l-aktar jekk jinzerta l-kap tad-dar, nies il-mejjet, l-ewwel faċenda li kienu jintrigaw minnha, kienet dik li jibagħtu għan-newwieha. U *Ġiežumarija*, dawn il-bekkejja, xi tlieta, erba' kollox, mhux talli kienu jikkapparraw id-dar dment li jkun għadu hemm il-katavru, imma li saħansitra jagħmlu minditta minnha! Hekk kif jirfsu mill-għatba 'l ġewwa kienu jahsdu l-kannizzata tal-bitha. F'dawk iż-żminijiet hadd ma kien jibni dar bla bitha fuq quddiem – fattur arkitettoniku li kien ilu ġej ikaxkar f'pajjiżna sa minn żmien il-hakma Għarbija, u li hawn fl-Ghasri dam moda sa bejn wiehed u iehor l-ewwel kwart tas-seklu għoxrin. Fiż-żmien li minnu qed nitkellmu ma kont tilmah l-ebda bitha mingħajr dielja mhawla fiha bhala turija ta' ġid, ta' kotran u tal-barka ta' Alla.

Imbagħad, daw'l-halja ta' newwieha kienu jitfghu 'l barra mit-twieqi u l-galleriji kemm qsari jsibu u għal kull waħda li jxewhlu 'l isfel kienu jgħannu strofa b'lehen imhannen li l-kliem tagħha kien kollu jfakkar fi hwejjeġ ta' niket u ta' swied il-qalb. Wara kienu jizvugaw it-taparsi niket tagħhom li għalih kienu jithallsu tajjeb, billi jsabtu ma' l-art biex ifarrkuhom, l-isbah u l-ifjen fajjenza li jsibu ġod-dar, qalb xhir u tnewwih. Battikata oħra kienet dik li jiġbru l-bicċiet, jehduhom fil-kċina, jisqħuhom trab fil-mehries, iħalltuhom ma' l-irmed u n-nugrufun u wara li jgħallu kollox f'borma ġdida, jizbghu b'dak id-dekott folkloristiku l-bibien u t-twieqi kollha tad-dar b'turija ta' vistu.



Dawn id-drawwiet u oħrajn tax-xeħta tagħhom bdew ininu sa minn ċirka l-aħħar kwart tas-seklu hmistax. Fit-testment solenni ta' l-Arkajku, jew Kastellan Giovanni Nava u martu, f'testment manifestat fl-Atti tan-Nutar Grezzjanu Vassallo nhar l-Ewwel ta' Novembru, 1487, ordna li jekk tal-familja jridu li taqa' fuqhom il-barka tiegħu, m'għandhomx jaqtgħu dnub iż-żwiemel. Aktar minn hekk, il-Baruni Marku Inguanez, f'testment magħmul fl-Atti tan-Nutar Ġiljan Muscat tas-27 ta' Settembru, 1570, halla miktub li la jmut, m'għandhomx jaqtgħu d-dielja jew ikissru fajjenzi, inkella qsari, u li għandhom jidfnuh imgeżwer biss f'liżar, bla tebut xejn u li flok imhadda tar-rand li dejjem qieghdu taht ras il-mejjet, ried li lili jqegħdulu ġebbla. Id-drawwa ta' l-imhadda tar-rand taht ras il-mejjet tnisslet fostna mill-Griegi billi kienu jifhmu li din ittaffi l-ħtijiet li jkun wettaq f'ħajtu.

Intant, meta jibbastaw mit-tizliġ u t-tmesliħ ta' kull tebqa (bibien u twieqi; mill-verb titboq), in-newwieħa kienu jmorru jinxteħtu ma' riġlejn il-katavru fejn jibdew inewħu b'kemm ikollhom hila u jfahħru l-mejjet. Mat-tmiem ta' kull strofa, in-nisa ta' dar il-mejjet kienu jqattgħu trofof minn dlielhom u jqieghdu dak it-tentuf fuq il-katavru. Din l-użanza dahħluha fostna l-Karteginizi, u ġid għal deni nqatgħet xi tliet sekli ilu. Minn dak iż-żmien in-nisa bdew jaħsbuha aħjar għax flok li jqattgħu dlielhom bdew iħolluħ fuq daharhom bħal tal-Madalena u hekk l-ewwel jinxteħtu għarkubbtejhom fuq soddet il-mejjet jixħru, u mbağħad madwar it-tebut jolfqu man-newwieħa. Ma' dan it-tnewwiħ, in-nies tad-dar kienu wkoll jagħtu ħafna fuq wiċċhom, drawwa li wkoll tnibbtet fostna mill-Karteginizi billi dawn meta kien imutilhom xi hadd għaziż, kienu jfellu wiċċhom kollu.

Sadanittant, waqt li f'kamret il-mejjet ikun għaddej dax-xenarju makabru, dad-dellirju, fil-biħa, il-qaddejja, nisa u rġiel liebsin l-iskott minn fuq s'isfel u bil-mustaxija twila f'rashom, kienu jqassmu l-quċċija lill-fqar li ġmielhom kienu japprofittaw rwieħhom minn dan l-affu – ħobż, ftajjar u qamħ majjorkin imgholli, imhallat bil-ġulgħien. Jgħid il-Malti, li bis-saħħa tal-għarusa, tizfen il-qattusa. Imma għandu jkun li mhux biss, għax ukoll, bis-saħħa tal-mejjet stendut, jitrejjaq il-batut! Il-quċċija kienet il-wirt ta' drawwa tal-Griegi antiki, imsejħa *coliva*, jiġifieri t-tifriq fost il-fqar ta' qamħ inkaljat imhallat bil-kosbor u hlewwiet oħra minn dar il-mejjet.

In-newwieħa jissuktaw inewħu l-mejjet sa ma jehduħ mid-dar u wkoll fl-akkumpanjament kienu jibqgħu jnewħu warajh kemm jifilħu. Dawn il-kwalità ta' nisa kienu jilbsu mant twil iswed ta' l-iskott li kien ikarkar warajhom. Huwa mifhum li din id-drawwa dahħluha l-Griegi meta f'Malta kien isir il-hruq tal-kadavri flok li jidfnuħom, u baqgħet sal-pesta ta' l-1675, meta nqatgħet għal kollox. Qabel kien ikun għajb kbir għal dak li ma kienx ikollu min jibkiħ wara t-tebut.

Min kien ikun xi daqsxejn waħda tat-tajjeb, wara t-tebut kien ikollu wkoll id-daqqaqa tal-fifra, imsejħin *tibikini*. Din kienet drawwa antika bil-bosta tant li nsibuħa pprattikata mhux biss mil-Lhud li kienu l-poplu ta' Alla, iżda wkoll mill-pagani. Il-Kastellan Giovanni Castelletti, f'testment iċċelebrat fl-Atti tan-Nutar Dun Lawrenz de Apapis nhar il-5 ta' Jannar, 1543, widdeb lil uliedu u lil martu li m'għandhomx jizbghu l-bibien u t-twieqi wara mewtu, u lanqas jibağħtu nies idoqqu l-fifri.

Filwaqt li mid-drawwiet li semmejna, illum kollox tar u mar, din tad-daqq wara l-mejtin ma nistghux nghodduha magħhom! Illum flok tal-fifri daħlu l-baned organizzati u armati sa snienhom, li jaffaxxinaw lil hafna nies bil-marċi funebri li jtuna waqt xi funeral jew waqt il-purċissjonijiet tal-Ġimgha l-Kbira li ġmielhom qed joktru u jiffjurixxu ma' kullimkien, fosthom aħna, hawn l-Ghasri.

Issa wara din l-introduzzjoni qasira, ser nagħtu xi ntietef folkloristiċi marbuta mas-sugġett, kif ambjentati fir-raħal tal-Ghasri f'epoki u żminijiet differenti:

10 • Il-buċċetti ta' l-Erwieh

Fl-Ghasri ta' tfuliti, fost id-devozzjonijiet kollha, kienet tispikka shiħ dik versu l-Erwieh tal-Purgatorju. Kienet devozzjoni hajja li konna qed nghixuha b'mod kostanti. M'iniex qed nirreferi għall-Quddies li kien jitqaddes, jew ghas-smiġh tiegħu b'suffraġju tagħhom. Lanqas qed nirreferi għall-invokazzjonijiet li r-raħlin kienu jgħidu għalenija waqt it-tokki ta' 'l-Imwiet', ta' kull filgħaxija, wara l-Barka Sagramentali. Nifhem li dix-xorta ta' devozzjoni kienet tiffjorixxi f'kull parti tal-gzejjer Maltin; anzi b'sodisfazzjon kbir ngħidu li għadha hekk ukoll illum.

Intant, apparti mill-erwieh tal-gheżiež tagħhom, l-Ghasrin kellhom devozzjoni partikulari versu l-Erwieh Abbandunati, b'mod speċjali dawk tas-Sacerdoti; l-Erwieh ta' Wied Għammieq;¹ l-Erwieh Iġġustizzjati, partikolarment dawk bla ħtija; l-Erwieh tal-benefatturi tal-Knisja tal-Ghasri; l-Erwieh ta' l-Imgharqin, u ta' dawk li mietu mirdumin, fost l-oħrajn. Meta nħares lura, nifhem ngħid li barra mid-devozzjoni lejn Ġesù Sagramentat u lejn il-Madonna, l-aktar dik meqjuma taħt it-titlu għażiż tal-Patroċinju, id-devozzjoni ta' l-Erwieh fl-Ghasri kienet tipprevali fuq l-oħrajn kollha!

Fil-Knisja Parrokkjali, in-naħa tal-'Bieb tan-Nisa', mal-pilastru, taħt l-għaxar stazzjon tal-Via Sagra kien hemm kaxxa żgħira ta' l-injam maqsuma f'żewġ kompartamenti. Fihom kien hemm disgħa u disgħin buċċetta tondi tal-kartun daqs it-takki ta' l-iskartoċċ ta' l-ixkubetta; u eżatt bħal dawk tat-tombla, innumerati f'sekwenza. Fuq ir-riħ tagħha kien hemm gwarniċ imdaqas b'kitba ġo fih mifruxa fuq żewġ kolonni, b'disgħa u disgħin invokazzjoni. It-tabella ta' ġol-gwarniċ, jew l-avviż, kienet wahda li tistieden għat-talb b'sufragju ta' l-Erwieh, tant li kienet intestata:

**GĦAMIL TA' MHABBA BIEX JIĠU MFARRIĠN
L-ERWIEH IMQADDA TAL-PURGATORJU**

¹ Wied Għammieq huwa isem ta' Ċimiterju li jinsab il-Kalkara, Malta. L-orijini ta' dan iċ-Ċimiterju tmur lura sas-sena 1837 meta Malta nħakmet minn epidemija tal-kolera. Minħabba li l-fortizza tar-Rikażli ma baqghetx tintuża għal skopijiet ta' difiża, bidluha bħala rikoveru għax-xjuħ. Dawn ġew ilkoll imniġġsa mill-marda u l-katavri tal-vittmi, madwar 855 ġew midfuna f'ċimiterju li ġie rranġat għaċ-ċirkustanza. Hekk kif spicċa l-flaġell, bdiet devozzjoni mill-iżjed qawwija lejn dawn l-erwieh u kull l-ewwel Tnejn tax-xahar bdew isiru pellegrinaġġi għal fejn kienu ġew midfuna.

Fl-1878 ġie deċiż li l-għadam li kien fadal jingabar f'post wiehed u fuqu sar monument li jikkonsisti f'pilastru bi xbieha tal-Madonna u Salib fuqu. Taħt il-pilastru hemm skriżzjoni li tgħid: "Hawn għadam il-Foqra li fis-sena 1837 fir-Rikażli nġiebu u mietu. Dan iċ-ċimiterju bi flus id-devoti sar fl-1881. Intom tal-ħniena itolbu għall-mistrieħ tagħhom". Minħabba li d-devozzjoni ma naqset qatt, wara l-gwerra nbniat kappella fuq disinn tal-Kavallier Vincenzo Bonello, biex fiha jkun jista' jitqaddes il-quddies għall-pellegrini.

Kull waħda mid-disgħa u disgħin invokazzjoni kienet innumerata u kienet turi daqstant kategoriji differenti ta' Erwieh. L-ewwel waħda f'ras il-lista kienet: **“Għal dawk l-erwieh li l-iżjed habbew 'l Alla”**. L-aħħar invokazzjoni, bħal ta' l-ewwel, kienet ukoll waħda ta' natura ġenerali: **“Għall-Erwieh kollha tal-Purgatorju”**. Is-sebgha u disgħin invokazzjoni l-oħra huma varjati għall-aħħar. Hekk per eżempju insibu dawk l-erwieh li kienu devoti ta' Ġesù Sagramentat, u b'kuntrast magħha, tippreżentalna lil dawk li kienu xi ftit għażżenin fil-hwejjeġ ta' Alla; dik ir-ruħ li l-aħħar li dahlet fil-Purgatorju, għal dik li ser toħroġ l-aħħar; dawk l-erwieh li kienu jsemmu l-Isem Imqaddes ta' Alla fil-bâtal, għall-oħrajn li kienu jgħallmu d-duttrina; dawk li kienu jitkellmu bla qies u l-oħrajn li habbew is-skiet; dawk li hadmu għall-fidwa ta' l-ilsiera, għall-oħrajn li kienu qed ibatu minħabba l-gula; dawk li naqsu fit-trobbija ta' wliedhom għal dik ir-ruħ li l-mistrieħ tagħha l-aktar jagħti gloriġa 'l Alla. U nistgħu nibqgħu sejrin. Il-lista hija twila wisq biex insemmuhom kollha.

Mela, in-nies tal-Għasri, hi u hierġa mill-knisja, speċjalment in-nisa u t-tfal kienu jerfgħu buċċetta mill-kaxxa, u wara li jaqraw in-numru kienu jikkunsultaw it-tabella biex jaraw għal liema kategorija ta' Erwieh tikkorrispondi. Imbagħad, dik il-lejla stess kienu joffru invokazzjoni speċjali għas-suffraġju tagħhom.

Il-habib tiegħi, Mons. Professur, Dun Ġużepp Bezzina, iġhid, li suppost, li dak li jkun jerfa' l-buċċetta mill-kumpartament tax-xellug u jiddepożitaha f'dak tal-lemin. Sahansitra jgħid li f'xi knejjes kien hemm vlegġa biex tindika dan. L-iskop kien li f'kull ċiklu jsiru d-devozzjonijiet ta' kull kategorija ta' Erwieh. Imma jien għandi d-dubbi tiegħi kemm fl-Għasri qatt kienet tithaddem dit-tali proċedura. Dan l-aktar, meta, għal xi raġuni jew oħra, il-vlegġa li turi d-direzzjoni, jekk qatt kienet teżisti xejn, sparixxiet. Jien nġhid għaliha, din l-imbierka vlegġa u la qatt rajtha u lanqas qatt smajt min isemmaha!

Tant hu hekk li ġie li smajt 'il min jistaqsi: “Huwa kif suppost titfaghha, minn Santa Tereza għal San Ġwann, jew minn San Ġwann għal Santa Tereza?” Povri qaddisin! San Ġwann u Santa Tereza huma t-titulari taż-żewġ artali laterali, fuq il-lemin u x-xellug tal-kaxxa inkwistjoni, rispettivament. U xi persuna minn qalb il-ġemgħa, bl-aktar mod ġenwin, fis-semplività kollha tagħha, kienet tirrispondi: *“U duk mux ċiku mbriku nejti jin, l-aqwa li weqt li tejt te' l-Erwieh, il-biċċette dejjim tixhite fil-kaxxa l-uhra”*. Dawk niesna tant kellhom fidi qawwija fit-talb, li kienu jifhmuha li bis-sempliċi spustament tal-buċċetta minn kumpartament għall-ieħor, lil dawk l-Erwieh li jitolbu għalihom, mill-Purgatorju jtellgħuhom il-Ġenna!

Jekk dak li jkun ma jkunx iħaddan l-arti tal-qari, u forsi lanqas jinzerta jkun hemm xi hadd li jista' jgħinu, it-tali persuna kienet tagħmel it-talb herqan tagħha skond l-intenzjoni tan-numru fuq il-buċċetta. Fl-Għasri ta' ftit snin ilu, l-illitteriżmu kien l-ordni tal-ġurnata. Allura erħilna lilna t-tfal, imżattin kif konna, wara l-ewwel ftit lezzjonijiet tal-Malti fi *Standard I*, ma' Miss. Tabone, nippruvaw nispellu sakemm b'ħafna tlaqliq jirnexxielna naqraw dik il-kategorija li tikkorrispondi mal-buċċetta. Konna niehdu battikata biex naqraw l-invokazzjoni ta' fuq it-tabella għax barra li kien għadna prinċipjanti, l-ortografija kienet minn dik l-antika u mhux dik kif stabbilita

mill-Ghaqda tal-Kittieba tal-Malti fl-1924, u li allura konna qed nistudjaw ahna. Wara kollox, jekk ma kienx isehhilna naqrawha, ma kien ikun ġara xejn, għax ta' brikkuni li konna, konna nivvintaw wahda minn żnietna jew incamaw xi wahda minn dawk li nkunu lhaqna tgħallimna bl-amment.

Niftakar darba wiehed tifel li nzerta kellu l-fama ta' qarquċu, li bi żball, l-*'Erwieh ta' l-Abbandunati'* qraha l-*'Erwieh ta' l-Indannati'*, u Peppa ta' Tewma tagħtu daqqa ta' għonnella b'kemm kellha saħħa għax b'saħħa kbira fuqha, qalet li: *"l-indannuti d-dumunjuj mhux l-erwieh, imsikin!"* Sewwa jgħidu li tini l-fama u ixhetni l-baħar. Imsejken ta' tifel ... il-filogu kissru l-bajd! Minkejja li dik il-lejla stess jien u hu konna ġġilidna fuq l-artal dwar min minna ser jagħmel in-navetta taċ-ċensier waqt il-Barka, thassartu għal dik id-daqqa hekk intortament. Fejn tafu xi tfaqqigħa ghamlet!

Intant, għat-tfal tal-Ghasri dan kien ikun l-ewwel test pubbliku fil-qari. Nifhem, li għall-ġenituri, li minn jaf kemm saġrificċju kien jiswiellhom li jibagħtu t-tfal l-iskola, din l-abiltà fil-qari, kienet tkun ta' sodisfazzjon kbir għalihom għax nisthajjel li f'qalbhom kienu jgħidu: *"Għell-erwieh, dun mux hiriċ hmur phali. Niżu hujr 'l Alla l-Imbirik, se jkun juf jaqra u jkutip ittre mite jmur l-Istralja!"* Għax dakinhar is-safar kien hemm, u l-Awstralja kienet wisq fuq fomm in-nies. Huwa mhux bilfors, ġaladarba l-gheżiež tagħhom kienu hemm! Fejn hemm it-teżor tiegħek, hemm ukoll hija qalbek.

J'Alla din il-kitba tqanqal q̄lub ġenerużi li jesigu biex it-tali devozzjoni terġa' tiddaħhal fil-knejjes tagħna. Fil-Knisja tal-Parroċċa, din id-devozzjoni, sa kemm tneħhiet hesrem xi għaxar snin ilu, kienet għažiza ssemmix. Jinghad li l-gheżiež missirijietna u ommijietna kienu tellgħuha magħhom minn tal-Patroċinju, meta allura, fl-1916, bdew jużaw il-Knisja l-Ġdida. F'pajjiżna din id-devozzjoni hija antika bosta tant li n-*Nihil Obstat* fuq il-kopja li għadha teżisti fl-Ghasri, mogħti mill-Kan. Salv Cumbo, *Cens. Theol*, iġġib id-data tal-31 ta' Awissu, 1874. Barra minn hekk din id-devozzjoni hija mzejna b'100 Ġurnata Indulġenza, applikati għall-Erwieh tal-Purgatorju, mogħtija mill-Papa Piju IX (1846 ✕ 1878).

11 • Dmugh l-Erwieh

L-annati ma jixxebhux, hemm minnhom xotti bħal-frawli, u ohrajn miblula daqs mardon jgħum ixxamplat fiż-żejt ta' musbieh! Fi snin xotti kien isir hafna talb herqan għax-xita fil-knejjes u wkoll fid-djar. Għan-nies tal-Ghasri, li kienu fil-maġġuranza l-kbira tagħhom bdiewa, biex ma nghidux irrink, ix-xita kienet haġja jew mewt. U mhux qed nghaġġbuha, tafux! L-inxief jikkawża bejgħa fqira u għalhekk matmura qasira. Għaldaqstant il-familji riedu jgebbdu u jgewzu kemm jifilhu biex il-ftit li jkollhom ilaħqilhom sal-ħsad ta' l-istaġun il-ġdid. F'bosta okkażjonijiet, l-aktar f'dawk rżiti u msikkmin, voldieri magħluba u dgħajfa f'saħħithom, dan-nuqqas ta' nutriment kien jikkawża l-mard, u xi drabi wkoll il-mewt!

F'dawk is-snin xotti, fejn il-wiċċ ikun ināzi, voldieri qed imut bil-għatx, u kienet tagħmet xi tikka xita qisha ferħ naħal; kemm taħsel it-triq, l-antenati tagħna hawn l-Ghasri, lil din-nitfa xita kienu jirreferu għaliha bhala 'Dmugh l-Erwieh'. B'dan kienu jkunu jridu jfissru li l-erwieh tal-purgatorju, biex jirrispondu talbhom, min-naħa tagħhom kienu jkunu qed jitolbu u jibku quddiem il-Hanin Alla biex dan jibgħat ix-xita tant meħtieġa fuq l-art niexfa.

Ghalihom, dik ir-raxxa xita hafifa hafifa, ma tkunx biss hlief qtar ta' dmugh ghajnejn l-erwieh waqt li jkunu jintercidu ghalihom quddiem it-Tribunal Divin!

12 • Tiffriška l-Erwieh bl-ilma tal-bir

Il-kult ta' l-Erwieh fl-Ghasri tant kien b'sahhtu li lanqas temmen x'kienu jaslu jagħmlu n-nies biex jissuffragawhom! F'nofsinhar, meta x-xemx haddiela tkun fil-karga tagħha, wara li tkun laqqtet dak il-bukkun, qabel tidhol tiehu nagħsa, iż-zija Kelina Calleja (1895-1977), Alla jtiha l-Ġenna, kienet timla bomblu ilma frisk mill-bir tal-bitha, u wara kienet troxx hafna minnu minn fuq il-palma t'idha, fit-triq, quddiem il-bieb, u fis-setah ta' quddiem l-ghorof waqt li tinvoka talb herqan 'l Alla b'suffragju ta' l-erwieh.

Hawn l-Ghasri, u la qatt rajt u lanqas smajt b'xi hadd iehor, hlief Kelina, li kien jipprattika din id-devozzjoni. Iz-zija l-ohra, Ċikka (1899-1985), xebba bħal oħtha, u jghixu f'dar wahda, u bħalha wkoll ruh twajba, mhux talli qatt ma rajtha tagħmel dar-ritwal, iżda li lanqas qatt innotajttha tiehu sehem fih. Bilfors li ma kenitx xi haġa endemika tal-Ghasri ghax kieku Ċikka ma kenitx tibqa' lura daqs kemm kienet marbuta u akkanita għat-tradizzjonijiet u l-użanzi tar-raħal.

Il-habib tiegħi Anton F. Attard, il-folklorista ewlieni Ghawdxi, ighid li din l-użanza kienet ipprattikata wkoll fir-Rabat. Għaldaqstant nissuspetta li z-zija Kelina ġabitha l-Ghasri mir-Rabat, fejn għamlet aktar minn kwart ta' seklu infermiera, l-aktar fil-*Victoria Hospital* – l-Isptar il-qadim ta' Pjazza San Frangisk.

13 • “Mirakli” ta' l-Erwieh tal-Purgatorju fl-Ghasri

i) “Kienet qieghda tinbena l-Knisja tan-Nazzarenu tal-Ghasri. Sa għoxrin filata kollox mar harir; il-flus qatt ma naqsu; il-Viċendarju Dun Ġuzepp Vella, issa jitlob l-ghajjnuna lil dan, issa lil missieru, li bnielu filata dawra mejt; sa fl-aħħar il-borża nixfet għal kollox, u biex tagħqad ma sabx lil min jitlob iżjed.

Ikkonfondut, il-Viċendarju kien qieghed jittellem ma' Dun Ġuzepp Buttigieg, li kien iħabrek mhux f'it għall-knisja, u bdew jaraw għand min għandhom jirrikorru.

“Ara kif nagħmlu,” qabeż qal f'daqqa wahda l-Viċendarju, “nitolbu lill-Erwieh tal-Purgatorju. Minn issa int u jien inqaddsu għall-Erwieh.” Wara erbat ijiem, Dun Ġuzepp Buttigieg kien miexi fi Triq ir-Rabat. Raġel li ma jafux tah kemxa ġmielha għall-knisja tal-Ghasri. Kollu ferħan mar jigrri għand il-Viċendarju. Dan (il-Viċendarju) kollu ferħan mar ġab mill-mohba li kellu fil-kċina, somma oħra sabiħa li kien irċieva minn persuna oħra. L-Erwieh semgħu talbhom u pprovdew il-flus.”

A. VELLA, *Iż-Żebbuġ u l-Ġrajja Tiegħu*, Legion Press – Għawdex, pp. 291-2.

ii) L-Erwieh tal-Purgatorju dejjem jistennew li aħna nitolbu ghalihom u huma wkoll jitolbu 'l Alla għalina. Xhieda ta' dan jirrakkonta fatt li ġara lil stess il-Pulizija tal-Ghasri, ċertu Ċikku Saliba mix-Xewkija magħruf bħala tas-Siċiljan. Il-każ li ser insemmi seħħ lejn il-bidu tas-snin tletin tas-seklu l-iehor meta l-Għassa tal-Pulizija tal-Ghasri kien għadha f'ta' Frangisk Sultana, iċ-Ċemperlin, fejn illum hemm it-*Telephone Booth* ta' Pjazza s-Salvatur, allura bejn is-snin 1906 u l-1937.

Jum fost l-oħrajn Ċikku kien qed jipprepara l-borma bhas-soltu fuq ix-xriek li kellu taħt it-taraġ tal-Għassa. F'dal-post li kien iservi bhala kċina kien hemm ukoll harriega tal-gebel. Hekk kif poġġa l-borma fuq in-nar, sema' quddiesa ddoqq u billi ddecieda li jmur jismaghha, reġa' mill-gdid tefa' l-kuċiniera, u mar il-Knisja jisma' l-Quddiesa. Malli ntemmet, il-Pulizija rritorna dritt l-Għassa biex mill-gdid ipoġġi l-brajma fuq in-nar iżda b'ghageb kbir tiegħu jsib kollox mgħaffeg. Ma damx ma ttenda x'kien gara; il-harriega qatghet wehidha u ghaffget il-borma ta' l-ikel bil-kuċiniera b'kollox. Li gebla mahruġa 'l barra minn gol-hajt taqta' u taqa' wehidha mhux xi ghageb tal-ghagbijiet, bizzejjed ikun fiha hajta (brama), jew maqtugħa kontra l-vina. L-ghageb hu kif cediet xhin htieglu jwarrab dik in-naqra!

Intant, Ċikku radd hajr lill-Erwieħ talli dakinhar salvawlu rasu, ghax li kieku ma marx jisma' l-Quddies, dik il-gebla kienet tiġi fuq rasu u thallih tal-kolp.

Informazzjoni mogħtija lili bil-miktub, f'Settembru 2002, mill-Kan. DUN ĠUZEPP ZAMMIT.

14 • Il-mewt id-dar u l-Qassis ta' l-Assistena għall-mewta tajba

Nibdew biex, dari l-kotra tan-nies kienu jithallew imutu d-dar ghax dik ta' xi hadd minn niesek imutlek l-isptar, xejn ma kienet tinzlihomm tajjeb. Kienu jibzghu li n-nies idoqqu bihom. L-ghajdut ta' l-ilsna hżiena kien li: "Ara mank żammewh id-dar; bagħtuh l-infirmerija (l-isptar) biex helsu minn taħbitu!" Issa dan mhux talli li ma kien ikun minnu xejn, anzi, min jaf dawk li jkun jbejtu miegħu b'liema qsim-il qalb kienu jiddistakkaw ruhhom minnu. Kontra d-dhul l-isptar, imma l-aktar fl-inkurabbli, in-nies kellha stigma qawwija wisq! Mhux ghax il-lum ma għadhiex ukoll taf, imma żgur li mhux daqs f'dawk iż-żminijiet.

Malli l-moribond imut, u s-Sacerdot – li min jaf kemm kien ikun ilu jassistih – ibierek il-katavru, xi żewġ irġiel minn ta' ġewwa kienu jakkumpanjawh lura d-dar. Ma kinux ihalluh imur waħdu ghax mat-triq seta' jkun ittantat mid-demonju. Il-ħsieb kien li billi l-qassis kien f'pika ma' *Sbatna* biex jirbah dik ir-ruh għal Alla, issa li jkun irnexxielu, ta' l-infern, hekk tellief u avvelut, jaf jagħtih xi fastidju! Il-Kappillan tal-Għasri Dun Karm Vella (1951-1965) kien jemmen wisq b'hekk u t-tagħrif li għadni kemm ipprovdejt nafu kollu minnu. Kont nogħxa nisimghu jirakkonta fuq iz-zuntier dwar dawn il-hwejjeg. Issa erħilha li mbagħad bil-lejl kont noqghod nibza!

Is-sacerdot li ried jassistihom fil-punt tal-mewt biex jghinhom jagħmlu mewta tajba kien wisq fi ħsieb in-nies ta' dari. Tant hu hekk li l-kotra l-kbira tan-nies kienu saħansitra jiftakru fih fit-testment. Per eżempju, Dun Mikiel Micallef (tal-Ĥajjat: 1815-1893), ir-Rettur tal-Knisja Bazilika tal-Madonna tal-Patroċinju tal-Għasri, fl-aħħar testment tiegħu magħmul fl-Atti tan-Nutar Carmelo Gauci ta' l-14 ta' Ġunju, 1892, fil-Ĥames Paragrafu, imur jordna espressament hekk: "L-istess Testatur, Dun Mikiel Micallef ihalli b'titlu ta' Legat, sitt xelini sterlini (30ċ) li jithallsu darba waħda biss, lil dak is-Sacerdot li jassistih fil-punt tal-mewt tiegħu".

15 • Diversi sinjal u modi ta' viżtu

Hekk kif jghaddi x-xokk u l-hasda 'stantanja li ġġib magħha l-mewt, anki dik l-aktar evidenti u mistennija, dlonk kienet tibda tithejja l-ghorfa jew kamra li fiha jkun

ser jitqiegħed il-mejjet qabel il-funeral. Kienu jitneħħew l-inkwatri u l-mobbli ż-żgħar, dawk maniġġenti, waqt li l-oħrajn jitghattew b'lożor bojod.

Aktar lejn żmienna, nġhidu ahna f'dawn l-aħħar sittin, sebghin sena, meta allura beda tiela' dal-bini modern, bil-biħħa fuq wara nett, flok fuq quddiem, u fejn allura fil-bibien kienu bdew isiru pumi u habbatiet ornamentalni, dawn kienu jitneħħew b'sinjal ta' vistu. Jerga' aktar lejna, flok jinqalġhu l-pumi, bdew jagħmlu ċoff kbir iswed mal-bieba ta' l-istanga kif għadhom sa llum.

Lejn nofs is-snin hamsin tas-seklu li għadu kif halliena daħal fl-Għasri r-Redifusion u hafna installawh f'darhom, però bhala sinjal ta' vistu, meta jmutillhom xi hadd, kienu jergġhu jaqilġhuh mill-aktar fis. Issa erħilha li x'aktarx din kienet tkun biss skuża tajba biex jiffrankaw il-pagatella tiegħu!

Fil-knisja tal-Għasri, għall-funeral, bhala turija ta' vistu, kienu jneħħu l-ward kollu ta' fuq l-artali, filwaqt li l-kunepew u l-vint'artal kienu jagħmluhom ta' kulur vjola.

F'dak li hu lbies, in-nies tagħmel il-vistu billi xxidd hwejjeġ ta' kulur iswed, l-aktar in-nisa. Sa xi hamsa u għoxrin sena ilu, hawn l-Għasri, l-irġiel kien jimmanifestaw il-vistu tagħhom jew b'faxxa sewda ma' driegħhom tax-xelluġ jew biss b'sempliċi dabra sewda mehjuta mal-komma kif naraw fir-ritratt ta' faċcata.. Tissopponux li anki f'dan kienet tirrifletti l-*istatus symbol* ta' dak li jkun: il-faxxa kienet tal-puliti; id-dabra tal-kumuni. X'imħatra mhux qed temmnuni, ha!

Drawwa oħra, li llum spicċat għal kollox, kienet l-użanza li l-irġiel ma jqaxxrux leħja għal żmien twil bhala sinjal ta' vistu u niket. Leħja twila (meta ma tkunx miżmuma tajjeb) tagħti lill-wiċċ bixra ta' inkwiet, mifxul u mitluq. Dan kien mod biex il-bniedem juri d-dispjaciir tiegħu fis-siegħa tat-telfa tal-gheżiež tiegħu. Oħrajn kienu anke juru ždingar fi hwejjiġhom u fil-mod kif jilbsu biex juru dan in-niket. Dawn is-sinjali ta' luttu, l-aktar dik li ma jagħmlux (jqaxxrux) il-leħja, ilhaqtha sewwa fl-Għasri ta' tfuliti.

16 • Kefen, twiebet, u l-għassa mal-mejtin

Nifhem li fl-Għasri it-tkeffin kien isir minn dawk ta' ġewwa stess. Imma min assolutament ma kienx jinqala', dejjem kien isib xi ħniena. Għax tafx kif kienet l-biċċa, min kien jintriga minn dax-xogħol, jekk mhux biss ma' ta' ġewwa, kienet tiġri l-kelma, u n-nies dlonk tibda titmezmez minnu u tiskartah, saħansitra minn dawk stess li meta fettxewh sabuh tajjeb għal snienhom! Għax jgħidu għan-nies ta' llum ... x'uħud minn ta' dari lanqas kienu wisq ħelwin! Hafna Bambin Bambin u *kniċje kniċje* u kellhom qalbhom ixref minn ġildet il-ħmir!

Ara kemm hu hekk, ċertu raġel mill-Għasri bejn b'karità u bejn biex idahħal dik il-pagatella, beda jerfa' l-bandiera tal-mejtin, voldieri l-istandard ta' xi waħda miż-żewġ Fratellanzi li għandna fir-raħal, fil-funerali. Inzerta li dal-proxxmu kien ukoll bejjiġġ il-melħ, u meta n-nies saret taf bil-biċċa tal-bandiera, in-negożju naqsu tant li l-istandard kellu jerga' jitolqu.

Intant, fl-Għasri ta' tfuliti, in-nisa kienu jitkeffnu kollha bl-iswed minn rashom sa saqajhom, u l-irġiel bil-kunfratija u l-muzzetta tal-Fratellanza għax kważi lkoll kienu fratelli jew f'tar-Rużarju, jew f'tas-Sagrament. Imma biż-żmien kollox jinbidel, anki l-mod tat-tkeffin. Fil-Bullettin tal-Hadd, 24 ta' Jannar, 1971, il-Kappillan ġab din



in-nota: “Dahlet id-drawwa sabiha fir-raham taghna li l-mejtin (nisa) jitlibbsu l-ABJAD flok l-ISWED. Drawwa sabiha li ghandna nzommuha. Illum l-abjad aktar jaqbel mal-liturgija tal-mejtin”.

Fl-istess Bullettin, il-Kappillan kien gab ukoll din in-nota qasira: “Skond taghrif li waslilna dan l-ahhar, l-ghassa mal-mejtin bil-lejl (fiċ-ċimiterju) inqatghet ghal kollox”. Nifhem li dan kien il-mod diplomatiku li bih il-Kappillan ried iwassal lill-parruċċani bit-terminazzjoni tad-drawwa tal-ghassa notturna mal-katavri, ukoll fiċ-ċimiterju.

Fi tfuliti, il-funerali, mill-knisja ghaċ-ċimiterju kienu jkunu akkumpanjati mill-Pulizija tar-raham li kien jimxi fuq quddiem nett. Imma ċ-ċimiterju ma kienx jidhol; kien joqghod skejrat qisu brill hada l-bieb, u waqt li t-tebut jghaddi minn quddiemu, kien isellimlu. Kien hemm ordni li d-dfin ma jistax isir qabel jiskorru l-24 siegħa fuq il-mewt, u li jekk il-hin jiskadi wara nzul ix-xemx, id-dfin kien ikollu jistenna sa ’l għada.

Wara l-Konċilju Vatikan II, ċirka l-1965, meta allura sar possibbli li l-quddies isir ukoll wara nofsinhar, il-funerali ma baqghux isiru biss in-naħa ta’ filghodu. Anzi, bil-mod il-mod, u għall-kumdità ta’ kulhadd, dahlet l-uzanza li l-funerali jsiru filghaxija, bid-difna ssir minnufih, ukoll jekk f’xi każi rarissimi ma jkunx għadu għadda hin biżżejjed. Huwa llum illaxkaw tant affarijiet fejn jidhlu l-hajjin, għax għandna nkunu stretti f’dak li jikkonċerna ’l mejtin!

F’pajjiżna, id-dfin fit-twiebet mhix xi haġa li tmur lura hafna. Fl-antik id-dfin kien biss il-katavru mgeżwer fl-lizjar. M’ghandix iż-żmien eżatt, imma nifhem li m’ilux żmien kbir. Familji meqjusa bhala tat-tajjeb kien ikollhom tebut id-dar biex jużawh kull meta tinqalghalhom il-htieġa. Wara li jittrasportaw fih il-mejjet, naturalment mikxuf, sal-post tad-difna, kienu jerġġhu jgibuh lura magħhom lejn id-dar. Fi Triq Ghammar

kien hemm ċerta familja, li minkejja li kien għadda l-użu tiegħu, it-tebut ikkonservawh xorta wahda. Kien tebut iswed li aktar kien jixbah lil xi branda, jew katalett, milli kif nafuh illum. Kien bis-saqajn u bil-lasti biex jintrefa fuq l-idejn u mhux fuq il-kitfejn.

17: L-Għaża

Għaża²: kelma antikissima li tffisser mawran għand min ikun mietlu xi hadd għażiż u għoti tal-ghomor; kunslar, għoti ta' sabar, ta' kondoljanzi fin-niket; żawran lil familja vistuża fil-jiem tal-luttu strett.

Mela kienet id-drawwa li meta jmuttilhom xi hadd għażiż, tad-dar ma kinux isajru għax kienu jemmu li n-nar tad-dinja kien iżid it-tbatija tan-nar tat-tisfija tal-Purgatorju. Aktar minn hekk, in-nisa ta' dik id-dar, għal tmint ijiem shaħ, mhux talli li ma kinux iqabbdu nar biex isajru, talli lanqas biss kienu jixirfu mill-bieb 'il barra hliet għall-knisja u qadi iehor ta' bzonn kbir.

Fi tfuliti, fl-Għasri, din id-drawwa kien għadha teżisti; almenu dik li ma jsajrux dment li jkun għadhom bil-katavru quddiemhom wiċċhom, hemm id-dar. Nhar l-24 ta' Awissu, 1955 miet il-bużnannu Ġorġ Galea (tal-Merkant: 1864-1955). Billi min-naħa l-wahda kien jiġi n-nannu ta' Ommi, u min-naħa l-oħra kien jiġi missier ir-raġel ta' Sika – oħt Missieri, il-kbira; Ommi baġhtitilhom bixkilla affarijiet maz-zija Kelina. U jien mort magħha.

Għadni niftakarni sejjer inċerkes qisu l-bieraħ. Iz-zija bil-bixkilla f'idha l-wahda u jien imqabbad ma' djulha n-naħa l-oħra. Kienet bixkilla minn dawk tan-nefqa, jew tarrazzjon kif kienu jgħidulhom, stanjata ta' l-aluminju, bajda lewn il-fidda, mimlija kafè jahraq u jfuħ bit-taċċi tal-qronfol u ċ-ċikwejra, imkebbja go xalpa tas-suf tan-nagħaġ biex ma tiksax; ratal żokkor misrur go karta safra minn dawk tat-tiben, u xi nofs tużżana qagħaq taz-zokkor magħgħuna bil-qxur tal-mandolina, kollhom gunglien u hlewwa, mgħottija b'sarvetta bajda tan-newl, b'faxx ikhal bil-hajt ta' l-Ingilterra, fuq żewġt iġnub.

Meta wasalna, billi l-bieb kien imbexxaq,³ bqajna deħlin ġewwa; iz-zija għajtet bil-mod, minn taht l-ilisien, u tlajna t-taraġ fejn fis-setaħ laqgħuna wliedu Minka u Pawla, skonsulati għall-mewt ta' missierhom. Avolja bniedem kbir, fuq id-disgħin!

Għalija dik kienet l-ewwel okkażjoni li niffaċċaja wahda mir-realtajiet l-iżjed kiefra tal-hajja: il-mewt. Kien għadni ċkejken wisq biex nifhem x'jiġifieri. U forsi għalhekk ukoll ma dahhlunx fl-għorfa nara l-katavru ta' wiehed minn ulied l-Għasri l-aktar illustri ... il-bennej ta' l-ewwel parti tal-knisja l-għdida, illum dik parrokkjali. Minhabba f'daqshekk għandi piena kbira, għax kieku kont inkun nista' ngħid li almenu rajtu darba; avolja mejjet!

² Hada ċ-Ċimiterju tal-Għasri hemm raba' magħruf bhala ta' **INÂZI** – diminutiv ta' **Għaża**. Inâzi, voldieri wiehed qed jerfa', qed imut, agunija. Proverbju antik jgħid: Dejjem inaza u qatt ma jmut.

FRANS BORG, fil-poeżija tiegħu 'Kollox Mitmum', fl-aħhar strofa jgħid: U waqt l-inaza tiegħek [Kristu] – meta mill-mewt mahkum – xhett harstek lejn is-sema – lissint "kollox mitmum" (Dawl Franġiskan – April 1998, p. 13).

³ Fl-Għasri kien hemm id-drawwa li minn meta jmut xi hadd id-dar, sa waqt il-funeral, il-bieb tat-triq kien jinżamm imbexxaq, anki bil-lejl, għax kien il-hin kollu bil-viżtużi ġejjin u sejrjn.

18 • Is-‘Santi tal-Mewt’ fl-Ghasri

Bhal kull haġa oħra ġdida, fl-Ghasri, is-santi tal-mejtin damu biex qabdu. L-ewwel santa ta’ din ix-xorta kienet dik li saret b’ tifikira tal-Vicendarju Dun Ġużepp Vella li miet nhar il-5 ta’ Lulju, 1911. Imbagħad kellhom jgħaddu tmintax-il sena oħra biex giet it-tieni wahda – tifikira ta’ Roża Saliba (tal-Bajdi) li mietet nhar id-29 ta’ Marzu, 1929. Imbagħad, jerga’ kellu jgerbeb diċennju iehor biex xi hadd jistampa t-tielet wahda – tifikira ta’ Ġużepp Zammit (Peppi ta’ Ramond; missier Dun Ġużepp) li miet nhar it-2 ta’ Settembru, 1939.

Bejn il-bidu tat-Tieni Gwerra Dinjija (1939-1945) u l-1990, temp ta’ ċirka nofs seklu, fl-Ghasri għandhom xorti kbira saru għoxrin tifikira kollox. Issa, mill-1990 ’l quddiem, dawn ix-xorta ta’ tifikiriet splodew u kienu biss il-wahdiet li ma għamlux.

**Ġesu` – Marija – Ġużeppi
Inħobbkom, Salvaw l-Erwieħ**



ID-DAUL TAL GENNA
O KALB HANINA TA GESU`
GHAMEL LI JIDDI
FUK IR-RUH KADDISA TA

ROSA SALIBA

TA 77 SENNA
MOGHNIA BIS-SAGRAMENTI
SA L' AHHAR NIFS TA HAJJTA
MARBUTA MAL VOLONTÀ T' ALLA
GHALKET IL GHAJNEIN TAHHA
GHAL DAN IL WIED TAD-DMUH
NHAR IL GIMGHA IL CBIRA
29 TA MARZU 1929
F' CASAL GHASRI - GHAUDEX
MIBCHIA MIN CULHAD.

Gesù, Maria, Giuseppe

Ind. 7 snin u 7 quar.

Collox għaliċ o Kalb Sagratissima
ta Gesù. Ind. 300 ġurnata.



Icoleom ħniena minni, aimentu intom
o ħbieb tighi. *Giob.*

TIFCHIRA GHAZIZA
TAS-SAC. DON GIUS. VELLA,
LI FIL GHASRI, GHAL 36 SENNA
HADEM GHAL GID TA L' ERUIEH,
NGHAR L' GHĒRBA 5 TA LUGLIU 1911,
UARA MARDA L' IZIED KALILA
HALLA DAN IL UIED TAD-DMUH
BIT-TAMA LI IGAUDI LIL
CREATUR TIGHU.

R. I. P.

{ Gesù għaliċ il mistrieħ ta dejjem }
{ (Ind: ta 7 snin u 7 quarantini) }



Laudato si mi Signore
per sora nostra morte...corporale.

ALLA CARA MEMORIA
DI

GIUSEPPE ZAMMIT

SERENAMENTE SPIRATO
NEL 50MO ANNO DI SUA ETÀ
A. C. GHASRI
ALL'ALBA DEL 2 SETTEMBRE 1939

La sposa, i figli, i genitori, i fratelli, ed
i nipoti, domandano al loro parenti ed amici
una prece per il loro caro estinto.

Gesù, Maria, Giuseppe.

(Ind. 7 anni e 7 quar.)